



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 28-05-2024

സമയം 12.30 PM

പ്രധാന വാർത്തകൾ

- അവസാന ഘട്ട വോട്ടെടുപ്പിന് മറ്റന്നാൾ വൈകിട്ട് പരസ്യ പ്രചാരണം അവസാനിയ്ക്കും . ഏഴ് സംസ്ഥാനങ്ങളിലെയും, ഛണ്ഡീഗഢിലെയും 57 ലോക്സഭാ മണ്ഡലങ്ങളിൽ ശനിയാഴ്ച വിധിയെഴുത്ത്.
- സ്പെഷ്യൽ ആംഡ് പോലീസ്, KAP മൂന്നാം ബറ്റാലിയൻ എന്നിവിടങ്ങളിൽ പരിശീലനം പൂർത്തിയാക്കിയ 461 പോലീസ് ഉദ്യോഗസ്ഥരുടെ പാസിംഗ് ഔട്ട് പരേഡിൽ മുഖ്യമന്ത്രി പിണറായി വിജയൻ അഭിവാദ്യം സ്വീകരിച്ചു.
- സംസ്ഥാനത്ത് മഴ വീണ്ടും ശക്തമാകുന്നു. ഇന്ന് ആറ് ജില്ലകളിൽ മഞ്ഞ ജാഗ്രത.
- സംസ്ഥാനത്ത് എക്സൈസ് വകുപ്പിന്റെ അധികാരം ടൂറിസം വകുപ്പ് തട്ടിയെടുത്തുവെന്ന് പ്രതിപക്ഷ നേതാവ് V.D സതീശൻ.
- പത്തൊമ്പതാമത് തുരീയം സംഗീതോത്സവത്തിന് ഇന്ന് പച്ചുനൂരിൽ തിരിച്ചെളിയും.
- ഫ്രണ്ട് ഓപ്പൺ ടെന്നീസിൽ പാരിസിൽ ഇന്ന് ഇന്ത്യൻ താരങ്ങളായ രോഹൻ ബൊപ്പണ്ണയും, യുകി ഭാംബ്രിയും പുരുഷ ഡബിൾസ് ആദ്യ റൗണ്ടിൽ മത്സരിക്കും.

വാർത്തകൾ വിശദമായി

അവസാന ഘട്ട വോട്ടെടുപ്പിന് മറ്റന്നാൾ വൈകിട്ട് പരസ്യ പ്രചാരണം അവസാനിയ്ക്കും.

അഞ്ച് ദിവസം ബാക്കി നിൽക്കെ പരസ്യ പ്രചാരണം പാരമ്യത്തിലെത്തി. ഏഴ് സംസ്ഥാനങ്ങളിലെയും, ഛണ്ഡീഗഢിലെയും 57 ലോക്സഭാ മണ്ഡലങ്ങളാണ് അവസാന ഘട്ടത്തിൽ വിധിയെഴുതുന്നത്. പഞ്ചാബിലും ഉത്തർപ്രദേശിലും 13 വീതവും പശ്ചിമ ബംഗാളിൽ ഒൻപതും ബീഹാറിൽ എട്ടും ഒഡീഷയിൽ ആറും ഹിമാചൽ പ്രദേശിൽ നാലും ജാർഖണ്ഡിൽ മൂന്നും ഛണ്ഡീഗഢിൽ ഒന്നും മണ്ഡലങ്ങളിലാണ് ശനിയാഴ്ച വിധിയെഴുത്ത്.

രാഷ്ട്രീയ പാർട്ടികളുടെ ദേശീയ സംസ്ഥാന നേതാക്കൾ പ്രചാരണത്തിന് നേതൃത്വം നൽകി വരുന്നു.



സ്വാതന്ത്ര്യ സമര സേനാനി വീർ സവർക്കറുടെ ജന്മവാർഷികത്തിൽ പ്രധാനമന്ത്രി നരേന്ദ്ര മോദി ആദരാഞ്ജലി അർപ്പിച്ചു. മാതൃരാജ്യത്തിന്റെ സേവനത്തിനായി ജീവിതം സമർപ്പിച്ച വീർ സവർക്കർ എന്നും പ്രചോദനത്തിന്റെ ഉറവിടമായി നിലകൊള്ളുമെന്ന് മോദി സമൂഹ മാധ്യമത്തിൽ പറഞ്ഞു.



സ്പെഷ്യൽ ആംഡ് പോലീസ്, KAP മൂന്നാം ബറ്റാലിയൻ എന്നിവിടങ്ങളിൽ പരിശീലനം പൂർത്തിയാക്കിയ 461 പോലീസ് ഉദ്യോഗസ്ഥരുടെ പാസിംഗ് ഔട്ട് പരേഡ് തിരുവനന്തപുരം പേരൂർക്കട സ്പെഷ്യൽ ആംഡ് പോലീസ് ഗ്രൗണ്ടിൽ നടന്നു. മുഖ്യമന്ത്രി പിണറായി വിജയൻ അഭിവാദ്യം സ്വീകരിച്ചു. സംസ്ഥാന പോലീസ് മേധാവി ഡോ. ഷെയ്ഖ് ദർവേഷ്

സാഹിബ് ഉൾപ്പെടെ മുതിർന്ന ഉദ്യോഗസ്ഥർ ചടങ്ങിൽ പങ്കെടുത്തു.

ഒൻപതുമാസത്തെ പരിശീലനം പൂർത്തിയാക്കിയാണ് സേനാംഗങ്ങൾ പാസിംഗ് ഔട്ട് പരേഡിൽ പങ്കെടുത്തത്. ഫോറൻസിക് സയൻസ്, ഫോറൻസിക് മെഡിസിൻ, സ്ത്രീകൾക്കും കുട്ടികൾക്കുമെതിരായ കുറ്റകൃത്യങ്ങൾ, പരിസ്ഥിതിക്കെതിരായ കുറ്റകൃത്യങ്ങൾ എന്നിവ സംബന്ധിച്ചും ഇവർക്ക് പരിശീലനം നൽകി.



സംസ്ഥാനത്ത് മഴ വീണ്ടും ശക്തമാകുന്നു. താഴ്ന്ന പ്രദേശങ്ങൾ പലയിടങ്ങളിലും വെള്ളത്തിനടിയിലായി . ശനിയാഴ്ച വരെ മഴ തുടരുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് തിരുവനന്തപുരം, കൊല്ലം, പത്തനംതിട്ട, ആലപ്പുഴ, കോട്ടയം, എറണാകുളം ജില്ലകളിൽ മഞ്ഞ ജാഗ്രതയാണ്.



തിരുവനന്തപുരം ജില്ലയിലെ നഗര ഗ്രാമീണ മേഖലകളിൽ കനത്ത മഴയാണ് പെയ്യുന്നത്. നെയ്യാറ്റിൻകര, പാറശാല, വെള്ളറട, വിഴിഞ്ഞം, വർക്കല എന്നിവിടങ്ങളിലും ശക്തമായ മഴ പെയ്യുന്നുണ്ട്. വർക്കല പാപനാശത്ത് രാവിലെ ബലിമണ്ഡപത്തിന്റെ പിൻഭാഗത്തെ കുന്നിടിഞ്ഞു. നെയ്യാറ്റിൻകര ശ്രീകൃഷ്ണ സ്വാമി ക്ഷേത്രത്തിന്റെ ചുറ്റുമതിൽ ഇടിഞ്ഞു വീണു.



കൊച്ചിയിൽ കനത്ത മഴ. രാത്രിയിൽ തുടങ്ങിയ മഴ രാവിലെ അല്പനേരം വിട്ടുനിന്നെങ്കിലും, പിന്നീട് ഇടി മിന്നലോടുകൂടി കൂടുതൽ ശക്തി പ്രാപിച്ചു. കഴിഞ്ഞ 3 മണിക്കൂറിലധികം ശക്തമായ മഴ പെയ്തു. നഗരത്തിന്റെ താഴ്ന്ന പ്രദേശങ്ങളിൽ വെള്ളം കയറിയിട്ടുണ്ട്.

അതിനിടെ, എറണാകുളം ജില്ലയിലെ വേങ്ങൂർ ഗ്രാമപഞ്ചായത്തിലെ കണിച്ചാട്ടുപാറ തോട്ടിൽ കുളിക്കാൻ ഇറങ്ങിയ എൽദോസ് എന്ന വിദ്യാർത്ഥി മുങ്ങി മരിച്ചു. ഇന്നലെ വൈകിട്ടാണ് സംഭവം.



കനത്ത മഴയിൽ തെങ്ങ് വീണ് ആലപ്പുഴയിൽ യുവാവ് മരിച്ചു. കായംകുളം കൊയ്പ്പള്ളി സ്വദേശി അരവിന്ദ് ആണ് മരിച്ചത്.-



കേരളത്തിൽ നാലു ദിവസത്തിനകം കാലവർഷം ആരംഭിച്ചെങ്കുമെന്ന് കേന്ദ്ര കാലാവസ്ഥാ വകുപ്പ് ഡയറക്ടർ ജനറൽ ഡോ.മൃത്യുഞ്ജയ് മൊഹപത്ര അറിയിച്ചു.

ഈ വർഷം ജൂൺ മുതൽ സെപ്റ്റംബർ വരെ മൺസൂൺ കാലത്ത് രാജ്യത്ത് സാധാരണയിൽ കവിഞ്ഞ മഴ ലഭിക്കുമെന്നും അദ്ദേഹം ന്യൂഡൽഹിയിൽ പറഞ്ഞു. അടുത്ത മാസം രാജ്യത്ത് സാധാരണ മഴയാണ് പ്രതീക്ഷിക്കുന്നതെന്നും, മൊഹപത്ര പറഞ്ഞു.



ലക്ഷദ്വീപ് തീരത്ത് മറ്റുനാൾ വരെ മണിക്കൂറിൽ 55 കിലോമീറ്റർ വരെ വേഗത്തിൽ കാറ്റിന് സാധ്യതയുണ്ടെന്നും മീൻപിടുത്തക്കാർ ഈ പ്രദേശത്ത് കടലിൽ പോകരുതെന്നും മുന്നറിയിപ്പുണ്ട്.

കേരള തീരത്ത് ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്രസ്ഥിതിപഠന ഗവേഷണ കേന്ദ്രം അറിയിച്ചു. മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണമെന്നും മുന്നറിയിപ്പുണ്ട്.



പശ്ചിമ ബംഗാളിൽ റിമാൽ ചുഴലിക്കാറ്റുമായി ബന്ധപ്പെട്ട സംഭവങ്ങളിൽ ആറ് പേർ മരിച്ചു. 24 പർഗാനാസ് ജില്ലകളിലും കൊൽക്കത്തയിലും സമീപ ജില്ലകളിലും മഴയും കാറ്റും നിലച്ചിട്ടുണ്ട്. ദക്ഷിണ, വടക്കൻ 24 പർഗാനാസ് ജില്ലകളിലെ തീരപ്രദേശങ്ങളിൽ വലിയൊരു വിഭാഗം വെള്ളത്തിനടിയിലാണ്. തീരപ്രദേശങ്ങളിലെ കൃഷിയിടങ്ങളിൽ കടൽ വെള്ളം കയറി. ഗവണ്മെന്റ് അഭയകേന്ദ്രങ്ങളിൽ നിന്ന് ആളുകൾ വീടുകളിലേക്ക് മടങ്ങാൻ തുടങ്ങിയിട്ടുണ്ട്.



സംസ്ഥാനത്ത് എക്സൈസ് വകുപ്പിന്റെ അധികാരം ടൂറിസം വകുപ്പ് തട്ടിയെടുത്തുവെന്നും എക്സൈസ് വകുപ്പ് കയ്യിലുണ്ടോ എന്ന് മന്ത്രി രാജേഷ് പരിശോധിക്കണമെന്നും പ്രതിപക്ഷ നേതാവ് V.D സതീശൻ പറഞ്ഞു. മദ്യനയത്തിൽ ചർച്ച നടന്നില്ലെന്നാണ് ടൂറിസം മന്ത്രി പറയുന്നത്. എന്നാൽ

പ്രതിപക്ഷം തെളിവ് ഹാജരാക്കി. വിഷയത്തിൽ ടൂറിസം വകുപ്പ് അനാവശ്യ തിടുകൾ കാട്ടി എന്നും ഇക്കാര്യത്തിൽ ആദ്യം നൂണു പറഞ്ഞത് മന്ത്രിമാരാണെന്നും അദ്ദേഹം കോഴിക്കോട്ട് പറഞ്ഞു. ടൂറിസം സെക്രട്ടറിക്ക് മദ്യനയത്തിൽ റോളില്ല. വിഷയത്തിൽ വകുപ്പ് മന്ത്രി രാജേഷ് മറുപടി പറയണമെന്ന് സതീശൻ ആവശ്യപ്പെട്ടു.

കേരളത്തിൽ ഗുണ്ടാ വാഴ്ചയാണെന്നും സതീശൻ വിമർശിച്ചു. സംഭവം പൊലീസിന്റെ ആത്മ വീര്യം തകർത്തുവെന്നും പ്രതിപക്ഷ നേതാവ് പറഞ്ഞു.



പത്തൊമ്പതാമത് തുരീയം സംഗീതോത്സവത്തിന് ഇന്ന് പയ്യന്നൂരിൽ തിരിതെളിയും. 41 ദിവസം നീണ്ടു നിൽക്കുന്ന തുരീയം സംഗീതോത്സവത്തിൽ രാജ്യത്തെ വിവിധ ഭാഗങ്ങളിൽ നിന്നായി പ്രഗൽഭരും പ്രശ് സ്തരുമായ സംഗീതജ്ഞർ പങ്കെടുക്കും. വൈകിട്ട് നടക്കുന്ന തുരീയം ഉദ്ഘാടന ചടങ്ങിൽ കഥാകൃത്ത് ടി പദ്മനാഭൻ, നോവലിസ്റ്റ് എം.മുകുന്ദൻ, സംവിധായകൻ പ്രിയദർശൻ എന്നിവർ സംബന്ധിക്കും. തുടർന്ന് പുല്ലാങ്കുഴലിൽ മാസ്മരികത സൃഷ്ടിച്ചുകൊണ്ടിരിക്കുന്ന പത്മവിഭൂഷൺ പണ്ഡിറ്റ് ഹരിപ്രസാദ് ചൗരസ്യയുടെ കച്ചേരി അരങ്ങേറും. ജൂലൈ ഏഴിന് പഞ്ചരത്ന കീർത്തനാലാപനത്തോടെയാണ് സമാപനം.



സംസ്ഥാനത്ത് നിന്ന് രാജ്യസഭയിലേക്ക് ഒഴിവു വരുന്ന സീറ്റുകളിൽ മത്സരിക്കാനില്ലെന്ന് മുസ്ലീംലീഗ് അഖിലേന്ത്യാ

ജനറൽ സെക്രട്ടറി P.K. കുഞ്ഞാലിക്കുട്ടി വ്യക്തമാക്കി. സമയമാകുമ്പോൾ ലീഗ് സംസ്ഥാന പ്രസിഡന്റ് സ്ഥാനാർത്ഥികളെ പ്രഖ്യാപിക്കുമെന്നും അദ്ദേഹം മലപ്പുറത്ത് മാധ്യമങ്ങളോട് വ്യക്തമാക്കി. വയനാട് സീറ്റിന് വീണ്ടും അവകാശം ഉന്നയിക്കില്ലെന്നും ഇക്കാര്യം തീരുമാനമായതാണെന്നും കുഞ്ഞാലിക്കുട്ടി പറഞ്ഞു.

മലബാറിലെ പ്ലസ് വൺ സീറ്റ് പ്രശ്നത്തിൽ നാളെ പ്രക്ഷോഭം ആരംഭിക്കുമെന്നും അദ്ദേഹം ഹം അറിയിച്ചു. തുടർച്ചയായി ശക്തമായ പ്രക്ഷോഭം നടത്തും. മനം മാറി ഗവണ്മെന്റ് തിരുത്തുമെന്നാണ് പ്രതീക്ഷയെന്നും കുഞ്ഞാലിക്കുട്ടി പറഞ്ഞു.



പെരിഞ്ഞനത്ത് ഭക്ഷ്യ വിഷബാധയേറ്റ് ചികിത്സയിലായിരുന്ന വീട്ടമ്മ മരിച്ചു. പെരിഞ്ഞനം പൊൻമാനിക്കുടം സ്വദേശി നൂസൈബ ആണ് മരിച്ചത്.

കൂടുതൽ വിവരങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിതാ പ്രതാപ്..

.....വോയ്സ്.....



ഫ്രഞ്ച് ഓപ്പൺ ടെന്നീസിൽ പാരിസിൽ ഇന്ന് ഇന്ത്യൻ താരങ്ങളായ രോഹൻ ബൊപ്പണ്ണയും, യുകി ഭാംബ്രിയും പുരുഷ ഡബിൾസ് ആദ്യ റൗണ്ടിൽ മത്സരിക്കും. വൈകിട്ട് 6.30 നാണു മത്സരം.

ബോപ്പണ്ണയും ഓസ്ട്രേലിയൻ താരം മാത്യു എബ്ഡനും ഫിൻലൻഡിന്റെ എമിൽ റുസുവോറിയെയും ഹംഗറിയുടെ മാർട്ടൺ ഫുക്സോവിക്സിനെയും നേരിടും.

ഭാംബ്രി - ഫ്രാൻസിന്റെ അൽബാനോ ഒലിവെറ്റി സഖ്യം റഷ്യയുടെ റോമൻ സഫിയൂലിനിനെയും ഓസ്ട്രേലിയയുടെ ജോൺ പീഴ്സിനെയും നേരിടും.

പുരുഷ സിംഗിൾസിൽ ആദ്യ റൗണ്ടിൽ ഇന്ത്യയുടെ സുമിത് നാഗൽ റഷ്യൻ താരത്തോട് നേരിട്ടുള്ള സെറ്റുകൾക്ക് പരാജയപ്പെട്ടു.



കണ്ണൂർ കൊട്ടിയൂർ ക്ഷേത്രം വൈശാഖോത്സവത്തിലെ പ്രധാന ചടങ്ങായ ഇളനീർവെപ്പ് നാളെ. ഇതിനായി ഇളനീർ സംഘങ്ങൾ ജില്ലയുടെ വിവിധ ഭാഗങ്ങളിൽ നിന്ന് കൊട്ടിയൂരിലേക്ക് പുറപ്പെട്ടു കഴിഞ്ഞു.

ഇളനീർ കാവുകൾ വടത്തിൽ കെട്ടി ചുമലിലേന്തി കാൽനടയായാണ് സംഘങ്ങൾ അക്കരെ കൊട്ടിയൂർ ക്ഷേത്രത്തിലെത്തുക. വ്യാഴാഴ്ച ഇളന്നിരാട്ടവും അഷ്ടമി ആരാധനയും നടക്കും.



മുതലപ്പൊഴിയിൽ വള്ളം മറിഞ്ഞുണ്ടായ അപകടത്തിൽ ഒരാൾ മരിച്ചു. അഞ്ചു തെങ്ങ് സ്വദേശി എബ്രഹാം ആണ് മരിച്ചത്.

